

గా న కళ

“క్రమముగారు లేరండి. రికార్డింగు కెళ్ళినట్టుంది” అన్నది వనిమనిషి నీనిమా వ్రతక సంపాదకుడూ, పౌలోగ్రాఫరు ఒకరి మొహాలు ఒకరు చూసుకున్నారు.

సంపాదకుడు గానకళను తన మనసులో శపించుకున్నాడు. ఉత్త రిహో ద్దులేనని వదింటికల్లా తిరిగి వస్తాననీ అన్నది. ఇప్పుడు వదకొండున్నరయింది. అతనికి మండిపోయింది.

ప్లేబాక్ పాడేవాళ్ళలో యీవిడగారు యే ఆరో స్థానంలోనో రావచ్చు. ఆరునెల్ల క్రిందటదాకా ఈవిడను ఎవరూ కోరస్లు పాడనివ్వలేదు. ఇప్పుడిప్పుడు వడమటి శాంబరంలో కొట్టుకొస్తున్న కొత్త రకం సంగీతం బాగా పట్టుకున్నది. (ఈ సంగీతానికి ఒక జర్నలిస్టు ఆవాచ్యమైన పేరు పెట్టాడు.)

అంతకన్న ముఖ్యమేమిటంటే గానకళ తొలిసారిగా హీరోయిన్ కు స్టేజిపాక్ పాడుతున్నది. మిగిలిన పత్రికలు పట్టుకునే లోపుగా తానే గానకళను గురించి మంచి స్కోచ్ రాసి బాగా ఫీచర్ చేద్దామని సంపాదకుడి వుద్దేశ్యం.

“అలస్యం కానే అయిందివెయిట్ చేద్దాం అన్నాడు సంపాదకుడు. ఫొటోగ్రాఫర్ తన “రోసీ” పైన వుండే హుడ్ టప్పున తెరచి మళ్ళి మూశాడు.

*

*

*

“అనుకోకుండా కార్ షిట్ దొరికిందట. రిహార్సులుతోపాటు రికార్డింగు కూడా చేశారండీ. అలస్యమైంది. క్షమించాలి అన్నది గానకళ.

సంపాదకుడు ఆమె వెడల్పాటి నోరూ కంచులో పోసిపట్టున్న ముక్కుచూసి ఆమెను నగ్నంగా వూహించుకొనటానికి ప్రయత్నంచేసి నిరుత్సాహం చెందాడు.

“ఐతే చూడండి....”

ఇంటర్వ్యూ సాగింది, సంపాదకుడు రాసుకుంటున్నాడు. మధ్యలో కాఫీ తాగారు. ఫొటోగ్రాఫరు మూడు ఫ్లాష్ ఫొటోలు తీశాడు. ఒకటి గానకళ క్లోజప్, ఇంకొకటి సంపాదకుడికేసి నవ్వుతూ, మూడోది కాఫీ కప్పులతో.

సంపాదకుడు మధ్యలో తలయెత్తి, “మీరు సినిమా ఫీల్డులోకి రావటానికి చేసిన ప్రయత్నాలు, పడిన కష్టాలు వివరించినట్టయితే పాఠకులకు లాభకరంగా వుంటుంది చూడండి! వాళ్ళ వుద్దేశం, ఎవరుపడితే వారు అలా సినిమాల్లో చేరి” అన్నాడు.

గానకళ అడ్డాచ్చి “ఎబ్బే. సినిమా చాన్సుకోసం నే నేమి కష్టపడనే లేదండీ. చాలా సులువుగా సంపాదించాను. కొందరు చాలా కష్టపడతారని తెలుసు....నా అదృష్టమనుకుంటాను....” అన్నది, తన అదృష్టానికి తానే ఆశ్చర్యపడుతున్న దానిలాగా.

“మీ కెవరో సహాయం చేసి వుండాలి!”

గానకళ ఆలోచిస్తున్నట్టు మొహం చిట్లించి “సహాయం చాలామంది చేశారనుకోండి. నాకు చాన్సులిచ్చే మ్యూజిక్ డైరెక్టర్లందరూ—” అన్నది.

“సిని ఫీల్డులోకి రావటానికి సహాయం చేసినవారిమాట అడుగుతున్నాను.”

“అదా? సీతారామారావుగారని—మీ రెగుగుదురేమో—”

“వెయ్యి కళ్ళు” అనే నవల రాసినాయనేనా? మీరాయనను ఎరుగుదురని విన్నాను.

“ఆయనా వట్నంలోనే వున్నారు. కాని..... నేనాయన్ని చూసి ఏదాది దాటిందనుకుంటాను. నేను పాడే కొన్ని పాటలు ఆయనకు నచ్చవు, శాస్త్ర సంగీతం నేర్చుకున్నాననుకోండి. ఆదే తప్ప పాడనంటే నా మొహం యెవరు చూస్తారు చెప్పండి? శాస్త్ర సంగీతం పాడటంలో నేను ఎమ్మెస్ నూ, ఎమ్మెల్ నూ పోల్తానా? ప్రొడ్యూసర్లకు కొత్త కావాలి, ఏమంటారు?”

*

*

*

ఆకువచ్చ రంగు వేసిన మారీస్ మైనర్ కారులో నలుగురు యువకులు వి. ఐ. పి. రోడ్ వెంట మహాబలిపురం వెడుతున్నారు.

“వెధవది, ఈ దూర ప్రయాణాలకు కారు యెంత పూటుగా వుంటే ప్రయాణం అంత సుఖంగా వుంటుంది. మావంటి దర్బపుల్లలు నాలుగన్నా వుండందే యీ వెనక సీటు నిండిచావదేమో, వెధవది, ఆ సీతారామారావు యెగేశాడు. అతను కూడా వస్తే మేం గంగాళాలు వుద్దరిణ్ణెల్లా అవటం తప్పేది”

అన్నాడు వెనక సీటులో నుంచి జగన్నాథం.

“వెధవది, వెధవది అంటూ బయల్దేరినప్పట్నుంచి సలుపుతున్నావేమి టోయ్?” అన్నాడు స్టీరింగు దగ్గర నుంచి రాజా.

“సీతారామారావు యెందుకూ రాలేదుటా?” అని రాజా ప్రక్కన ప్రంటు సీటులో కూచున్న స్వామి అడిగాడు.

“ఈ సాయంకాలంలోవల నవల పూ ర్తిచేసి పబ్లిషర్ కివ్వాలట” అన్నాడు రాజా.

“అత నీ మధ్య యేమీ రాయటం లేదేమోగా?” అన్నాడు స్వామి.

“ఏమీ రాయటంలేదూ? ఇంకా నయం. గడచిన ఆరుమాసాల్లో పదహారు నవలలు రాశాడు.”

స్వామి రాజు కేసి తేరిపార జూసి అతను అబద్ధం ఆడటంలేదని, అతని మాట నమ్మవచ్చుననీ నిశ్చయించుకుని, “నాకు తెలీదు సుమా! దాదాపు అతను రాసిందంతా చదివాను. నన్నడిగితే అతనికి రాతగినంత పేరు రాలేదంటాను. చాలా బాగా రాస్తాడు. ఏవేవో భావాలు తెచ్చి పోగులు పెట్టేవాళ్ళూ, దండలు గుచ్చేవాళ్ళూ చాలామంది వున్నారు. అతను అందరికీ తెలిసిన భావాలనే తెచ్చి చిత్రంగా పాకం పట్టేస్తాడు..... తెమికల్ రిటాక్ష్ను తెప్పిస్తాడు ... ఆతని ‘వెయ్యి కళ్ళు’ చదివేశావుగాదూ?....”

“ఇప్పుడతను అటువంటి నవలలు రాయటంలేదు. ఈ రాసేవాటిని నువు చదవక్కరలేదు. అవి అతని పేరుతోకూడా రావటంలేదు....” అన్నాడు రాజా.

*

*

*

వల్లిషరుగారి మేడ పై అంతస్తులో దక్షిణపువేపు వరండాలో బల్లముందు కూచుని బరబరా రాసేస్తున్న సీతారామారావు ఆఖరు పంక్తికింద ఒక అద్దుగీత గీతేసి, కుర్చీలో వెనక్కు వాలి కూర్చున్నాడు.

మరో డిటెక్టివ్ నవల పూర్తి అయింది. ఇందులో విశేషం యేమిటంటే "హత్యకాబడినవాడుగా అందరూ అనుకున్నవాడే హంతకుడు. హంతకుడుగా అనుమానించవడినవాడే శవం సీతారామారావు బెల్ కొట్టినట్టుగా వెనుకగదిలో నుంచి లత వచ్చింది. రంగు చామనచాయ కన్న కూడా తక్కువేగాని, మనిషి ఆకర్ష వంతంగా ఉంటుంది. ప్రబంధ స్త్రీల వర్ణన ఆమెకు సరిపోతుంది. బరువైన రొమ్మా, పిరుదులూ, మధ్యను సన్నని నడుము, ముఖంలో అందమూ లేదు, అనాకారితనమూ లేదు. సంసారపక్షం మొహం.

లత, సీతారామారావును సమీపించి స్వతంత్రంగా అతని ఒళ్లో కూచుని, బల్లమీది కాగితాలు బొత్తి పెట్టేసింది. వాళ్ళిద్దరూ పెళ్ళి చేసుకోబోతున్నారు. లత అతని ఫస్ట్ ఫాన్—బెస్ట్ ఫాన్. ఆమె అతను వ్రాసిన ప్రతి డిటెక్టివ్ నవలా చదివింది. మూడో పుస్తకం దగ్గర నుంచి అతనిరేటు రెట్టింపు చేయించింది.

ఆమె తండ్రిది చిత్రమైన జాతకం. ఆయన ఒక ప్రెస్సువాడికి అప్పు పెట్టి ప్రెస్సు నష్టపోగా తన బాకికింద ప్రెస్సు తీసేసుకున్నాడు. అది ఎట్లా వదిలించుకోవటమా అని చూస్తూండగా ఎవరో డిటెక్టివ్ నవలలు అచ్చువెయ్యి మని సలహా ఇచ్చారు.

దాంతో ఆయనకు నీరి ఎత్తుకున్నది, ఈ మేడ కొనేశాడు. ఇంకా డబ్బు వచ్చి పడుతూనే ఉన్నది.

లత ఆయనకు ఒకతే కూతురు.

సీతారామారావును మాడటానికి ఆమె తహ తహలాడిపోయింది. అతను ఆమె ప్రాణానికి స్టార్. అతన్ని చూసిన క్షణంలో ఆమె అభిమానం ప్రేమగా మారింది, సీతారామారావు అందమైనవాడు.

లత అతను వ్రాసిన 'వెయ్యికళ్ళు' చదవలేదు. అటువంటి పేరుగల నవల అతను రాసినట్టు కూడా ఆమె ఎరగదు.

లత అతని ఒళ్లోనుంచి లేచి గదిలోకి వెళ్ళి తన రిస్టు వాచీలో డైము చూచుకొని సిలోన్ రేడియోలో తెలుగు రికార్డులు పెట్టి కాఫీ, దీఫిను తీసుకు రావటానికి కిందికి దిగి వెళ్ళింది.

కుర్చీలో చేరగిలబడి కూర్చునివున్న సీతారామారావు ఉలికిపడి లేచాడు. "గానకళ" పాడిన పాటను రేడియోలో ఎనౌన్స్ చేశారు.

సీతారామారావు చివారున లేచి గదిలోకి వెళ్ళి నిట్టూర్పు విడిచాడు.

* * *

గానకళను ఇంటి దగ్గర దింపేసి ప్రొడ్యూసర్ కారు వెళ్ళిపోయింది.

ఆమె మనస్సు చాలా కలవర వడింది. ఆరోజు రిహార్స్ చేసిన పాట డ్యూయెట్. రెండోమనిషి కూడా ఆడదే. పిక్చర్లో యిద్దరు హీరోయిన్లున్నారు. ఒకతె వాంప్, రెండవది వత్తివ్రత. పాటలో ఈ తేడా తెలియటానికిగాను వాంప్కు కొత్త సంగీతమూ, వత్తివ్రతకు కర్ణాటక బాణీ ఏర్పాటు చేశారు. కొత్త సంగీతం గానకళ పాడింది కర్ణాటక బాణీలో ఇంకో ఆవిడ పాడింది.

రెండో మనిషి పాడుతూంటే గానకళ "ఒకప్పుడు నేనింతకన్న బాగా పాడేదాన్ని" అనుకున్నది.

ఆ బిట్ తనకివ్వమని అడిగి కూడా ప్రయోజనంలేదు. తన బిట్ రెండో ఆవిడ పాడలేదు.

ఆమె భోజనంచేసి వదుకున్నా తన మనసులో బరువు దిగిపోలేదు.

"ఇదిగోనమ్మా పత్రికా."

సినిమా వ్రతక అందులో తనను గురించి రాశారు. పొటోలు వేశారు. పోటోలో తను మరీ ఘోరంగా ఉన్నది. రాసినదంతా చదివింది. చదువుతున్న కొద్దీ మనసు తేలిక అయింది.

చిట్టచివరను సీతారామారావు పేరు కనిపించగానే పోయిన దిగులంతా తిరిగివచ్చింది.

ఆమె కళ్ళముందునుంచి పత్రికపోయి సీతారామారావు ముఖం వచ్చి నిలిచింది. ఎంత అందమైనవాడతను.

అతను తనకన్న రెండేళ్ళు కాబోలు పెద్దవాడు. ఎదురెదురు ఇళ్ళు. చిన్నప్పటినుంచీ స్నేహం. తమకిప్పుడు లేదుగాని, ఒకప్పుడు బాగా ఉన్నవాళ్ళే. అంతా పోయింది. తాను సంగీతం మేష్టరుకు దబ్బివ్వలేక సంగీతం మానుకుంటే చాలా బాధపడ్డాడు.

తాను ఒక మనిషి జీవితాన్ని తారుమారు చేసిందంటే యెవరూ నమ్మరు. కాని సీతారామారావు జీవితం తారుమారై పోవటానికి తానే కారణమని గానకళకు దాదాపు రూఢిగానే తెలుసును.

తనకా పెళ్ళి సంబంధం స్థిరమయ్యేదాకా అతను మామూలు మనిషిలాగే వున్నాడు. ఆ తరువాత అతను వెర్రెత్తిన వాడిలాగ అయిపోయాడు.

“శేషా, ఈ పెళ్ళి చేసుకోకు. వెనకటి రోజులుకావు. సంగీతం ప్రాక్తిను చెయ్యి. మంచి భవిష్యత్తుంటుంది. రేడియోలో పాడు. పాటకచ్చేరీలు చెయ్యి ఆ త్రాష్టణి పెళ్ళి చేసుకుని వాడికి పిల్లల్ని గని, వాడి దరిద్రం వంచుకుని ముసలి దానవై పోతావా? నీ రక్తం తిరగబడటంలేదా?” అన్నాడతను తనతో.

తనకు తల్లిదండ్రులు పెట్టుకున్న పేరు శేషమ్మ-తన నాయనమ్మ పేర్లు.

“మా నాన్న కట్నం యివ్వలేదు. నా అందం నీకు తెలుసు. నాకు మంచి సంబంధం యెట్లా వస్తుంది? అన్నది తను.

“పెళ్ళి చేసుకోను. కొంప కూలిపోదూ. కావలిస్తే నేనూ మానేస్తాను. అంతగా కొంప కూలేటట్టుంటే నేనే నిన్ను పెళ్ళాడతాను శేషా.”

“నువ్వా?” అన్నది తను నమ్మలేకుండా.

“అవును, శేషా నీలోమాత్రం అందంలేదా? అది నీ గొంతులోవుంది, అందరూ కళ్ళతోటే ఆనందం పొందాలా? నేను చెవులతో ఆనందం పొందు తాను....అది ముఖ్యంకాదు. ముఖ్యమైన విషయం నువ్వు పాటగతైవు కావటం.”

“నన్నెవరు పాటగతైను చేస్తారు?”

“నేను చేస్తాను.”

“నువ్వా?”

“ప్రతిదానికి ‘నువ్వా’ అనకు. నీ బరువు నామీద వెయ్యటానికి ఒప్పుకుంటే నేను మొయ్యటానికి సిద్ధంగా వున్నాను.”

తగినంత ప్రేరణ లోపలినుంచి రావాలేగానీ మనుషులు ఏదైనా చేస్తారు.

నీతారామారావు తన అన్నతో భాగాలు పడ్డాడు. తన ఆస్తి తెగనమ్మేశాడు. తరవాత ఒక అర్ధరాత్రి మెయిలులో పడి అతనూ తానూ పట్నం వచ్చేరు.

లజు దగ్గర కెనెడీ సందులో ఇద్దరూ కాపరం పెట్టారు. అవును కాపరమే. తాను రోజూ సంగీతం నేర్చుకునేది.

అతను రెండు నెలలపాటు ఇల్లు కదలకుండా కూచొని తన మొదటి నవల రాశాడు. దాని సాహిత్య విలవ ఆమెకు తెలీదు. అయినా అతనికి సంబంధించినదేదైనా ఆమెకు ప్రేమాస్పదంగానే వుండేది.

“చాలా బాగుంది భలే బాగుంది. దీన్ని ఏం చేస్తావు?” అని ఆమె అడిగింది.

“ఇదే బాగుందంటున్నావా? ఇంకా మంచిది రాస్తాను చూడు,” అన్నాడు.

రెండు నెలల తరవాత అతను ఒక సాహిత్య పత్రికలో వుద్యోగం సంపాదించాడు.

ఆ వుద్యోగం ఎందుకోగాని ఇద్దరు జీవితాలలోనూ కుళ్ళు ప్రవేశ పెట్టింది.

సీతారామారావుకు సాహిత్యం గురించి స్పష్టమైన అభిప్రాయాలున్నాయి. అతను సాహిత్యాన్ని రక్తంతో పోల్చేవాడు. అది సమాజానికి బలాన్ని చేకూర్చే ఖావాలను అందిస్తూ మాలిన్యాన్ని కడిగేసుకుంటూ పోతుంది. అలాగే రచయితలను కూడా అతను ఎర్రకణాల కిందా, తెల్లకణాల కిందా విభజించాడు. వీరేశలింగం వంటివాళ్ళు తెల్ల జీవకణాలు. సంఘంలో రుగ్మత జాస్తిగా వున్నప్పుడు ఈరకం రచయితలు పుట్టుకొచ్చి రోగాన్ని ఎదుర్కొంటారు. సంఘాన్ని పోషించే రచయితలు ఎర్రకణాల్లాటి వాళ్ళు. కృష్ణదేవరాయల నాడు ఎర్రకణాల వంటి కవులు జాస్తి.

వినేవాళ్ళుంటే సీతారామారావు సాహిత్యం గురించి ఎంతైనా చెప్పేవాడు. కాని అతని నరాలలో ప్రవహించుతూ వచ్చినది మాత్రం సంగీతం. సంగీతం గురించి అతను మాట్లాడేవాడుకాదు.

వృత్తికాధిపతికి నిజంగా సాహిత్యాభిలాష లేదనీ, పేరుగల రచయితలందరిపైనా ఆ పెద్దమనిషికి ఏదో కసీలాటి భావం వుందనీ, తనకు మొదటగా అనుమానం కలిగినప్పుడు సీతారామారావు ఆశ్చర్యపోయాడు. కాని తాను అనుకున్నదానిలో ఆపోహ ఏమీ లేదని త్వరలోనే ఋజువయింది. ఈ సాహిత్య వృత్తిక సాహిత్యానికి గర్భ శత్రువు.

ఈ సంగతి తెలిసినాక కూడా సీతారామారావు ఆరు మాసాలు అందులో వని చేశాడు. మనుషుల అసహాయత ఎప్పుడు ఏ విధంగా బయటపడేదీ చెప్పలేం.

సీతారామారావుకు వుద్యోగం దొరికినప్పటినుంచీ శేషులో మార్పువచ్చింది. ఆమెకు సంగీతం నేర్చుకుని పాట కచ్చేరీలు చెయ్యాలన్న కోరిక ఆవాస్తవమైనదిగా తోచింది. అనుక్షణమూ అతడు తనపై కురిపించే ప్రేమ ఆమెలోని శ్రీత్వాన్ని, మాతృత్వాన్ని ప్రకోపింప జేసినట్టయింది.

"ఈ పాడు సంగీతం నా కింక వద్దు. మన కిప్పుడేం తక్కువయింది?" అన్నదామె అతనితో ఒకసారి.

సీతారామారావు కొయ్యబారి పోయినాడు. అతని మొహం జేవురించింది. అతనిలో అంత కోపము, అసహ్యము శేషు యెన్నడూ చూసి వుండలేదు. తాను యేమి ఘోరమైన మాట అన్నదో ఆమెకు తెలియలేదు.

ఏమిటి నీ వుద్దేశం? నీకు మొగుణ్ణయి నీ జీవిత సమస్య పరిష్కరించటానికేనా నేను మా అన్నయ్యతో భాగాలుపడి, ఉన్నదంతా అమ్ముకుని, ఇక్కడికి వచ్చి, ఆ వెధవ వృత్తికలో పనిచేసి మానాభిమానాలన్నీ మంట గలుపుకున్నది?

నాకు కావలసింది పెళ్లామే అయితే నీకన్న మంచిదాన్ని సంపాదించుకోలేక పోయినాననా నీ వుద్దేశం?..."

అతని మాటలు శేషుకు అర్థం కాలేదు. కాకుండానే బావురుమని యేడి చేసింది, నిష్కారణంగా తల్లిచేత చావుదెబ్బలు తిన్న పిల్లాడు కూడా అంత కంటే జాలిగా ఏడవడు.

సీతారామారావే ఆమెను సముదాయించాడు. వ్రతకాధిపతివైన రగిలే కోపం కట్టలు తెంచుకుని శేషుపైకి మళ్ళింది.

"సంగీతం మానటం నీ కిష్టంలేకపోలే ఆ మాట చెప్పరాదా? ఇన్ని తిట్లు తిట్టాలా?" అన్నది శేషు యెక్కిళ్ళతో.

"ఔను, శేషూ! నువు సంగీతం మానేస్తే నిన్ను వదిలేస్తాను. ఇంక యెప్పుడూ ఆ మాట అనకు! నేను నిన్నింక కోప్పడనే!" అన్నాడు సీతారామారావు.

అతను వుద్యోగం మానేసి యింట్లో కూర్చుని "వెయ్యి కట్ల" రాశాడు. దాన్ని ఒక వారపత్రిక సీరియల్ గా వ్రచురించింది. దానివల్ల అతనికి వచ్చిన డబ్బు కొంచెమే గాని కీర్తి జాస్తి.

*

*

*

ఇంజనీరింగు కాలేజీవాళ్ళు సాంస్కృతిక సభలు జరిపారు. ఆహ్వానంమీద సీతారామారావు, అత పబ్లిషరుగారి కారులో బై లుదేరారు.

ఆ రోజే అతను సినిమా పత్రికలో గానకళ గురించి చూశాడు. అతను చూశాడనడంకంటే అత చూపించిందంటే సరిగా వుంటుంది.

"అంత బాగా పాడుతుంది, మనిషి యెంత అసహ్యమో!" అన్నది అత.

"ఊ!" అన్నాడు సీతారామారావు పత్రిక చదవటంలో ముణిగిపోయి.

"సినిమా ఫీల్డులో చేరటానికి నేనేమీ శ్రమపడలేదు" అని శేషు అన్నదిట!

తన ఆదృష్టమని కూడా అన్నదిట!

ఔను! శ్రమ పడింది తనూ!

కారులో పోతూ అతడు శేషు కోసం తాను పడిన శ్రమలన్నీ జ్ఞాపకం తెచ్చుకున్నాడు.

అతను వుద్యోగం మానుకున్న తరువాత డబ్బు యిబ్బంది చాలా హెచ్చింది. ధరలు పెరిగిపోతున్నాయి. ఇంటివాడు అద్దె యెక్కువిమ్మన్నాడు.

అతను ఆ యిల్లు వదిలేసి తేనాంపేట సందులో ఒక దిక్కుమాలిన భాగం సంపాదించాడు. దాని అద్దె కూడా రాను రాను దుర్లభమైంది.

మద్రాసు అంతటా మురికిపేట లుండేవి. ఎక్కడ ఖాళీ దొరికితే అక్కడల్లా పేదవాళ్ళు పాకలు వేసుకుని, వాటి ముందూ వెనకా అవినీచెట్లు, గంట పూల లతలు వేసుకుని పాకల పైకి సొరపాదులూ అవీ యెక్కించుకుని తమకు చాతనైనంత సుఖంగా జీవిస్తూ, అధికార్లు గొంతుపైన కూచున్నప్పుడు అక్కడి నుంచి వెళ్ళిపోయి యింకో చోట మురికిపేట నిర్మించుకునేవారు.

సీతారామారావు యీ మురికిపేటల వాళ్ళను చూసి అనూయవడే దళ కూడా వచ్చింది. ఏ మురికిపేటలోనో తాను కూడా ఒక గుడిసె వేసుకుని దాని వెనక నాలుగు అరటి పిలకలు నాటాలన్న ప్రేరణ అతనికి ఎన్నిసార్లు, ఎంత బలంగా కలిగిందో!

ఒకనాడు అతను నిర్ధారణ చేసుకున్నాడు. ఇక తమ యిద్దరినీ కొంత కాలంపాటు శేషు పోషించవచ్చు. ఆమెపాటి పాడగలవాళ్ళు నీనిమాలలో పాడు తున్నారు. రేడియోలో పాడుతున్నారు.

అతను కాళ్ళకు బలపాలు కట్టుకుని నీనిమా ప్రౌఢ్యూసర్ల చుట్టూ తిరిగాడు. అందరూ తలా ఒకటి చెప్పారు. కొత్త వాళ్ళకు అవకాశాలు దొరకటం కష్టం ... నేర్చుకున్న సంగీతం నీనిమాకు పనికిరాదు.... కొన్ని గొంతులు వినటానికి బాగుంటాయి గాని, రికార్డు చేస్తే ఘోరంగా వుంటాయి ... కోరస్ లో పాడగా పాడగా సోలో చాన్సు వస్తుంది....

ఏదో బలమైన ప్రవాహంలో కొట్టుకుపోతూ తన యిచ్చానుసారం కాలూ, చెయ్యి ఆడించే శక్తి పోగొట్టుకున్నవాడిలాగా అయిపోయాడు, సీతారామారావు. నిజమే అలాటి బలవత్తరమైన అదృశ్య ప్రవాహాలు, సుడిగుండాలు గల చోట వచ్చివర్తాడు అతను.

రేడియోవాళ్లు ఎక్కువ కనికరం చూపారు, శేషు ఒకనాడు సీతారామారావు వెంట రేడియో స్టేషనుకు వెళ్ళి అడిషన్ ఇచ్చింది. తరవాత ఒక నెలకు ఆమెకు పాటల నాటకంతో చాన్సు దొరికింది.

కాని ఈ చాన్సులు ఎప్పుడోగాని రావు. సీతారామారావు నీనిమావాళ్ళను వదిలిపెట్టలేదు.

"శేషు అందమైన మనిషి అయివుంటే సులువుగా చాన్సు దొరికేదేమో!" అనుకుని అతను నీనిమా వాళ్ళపైన తన కనీ వెళ్ళగక్కుకున్నాడు.

శేషుకు మొదటి చాన్సు ఇచ్చిన మ్యూజిక్ డైరెక్టరు ఆమెను నీనిమా పాటలు కొన్ని ప్రాక్టీసు చెయ్యమని చెప్పాడు. తన మొదటి సంపాదనతో ఆమె ఆక్స్ ఫర్డులో ఒక నెకండ్ హాండ్ గ్రామఫోనూ, కొన్ని నీనిమా రికార్డులూ, ఒక పిన్నుల డబ్బీ కొన్నది.

మొదటి సంవత్సరం శేషు మూడువేలు సంపాదించుకున్నది. ఆమె దృక్పథంలో చాలా హార్పు వచ్చింది. ఆమె తన తల్లిదండ్రులకు వుత్తరాలు రాసింది. వాళ్లు జవాబు రాశారు.

ఒకనాడు వాళ్ళిద్దరూ బయలుదేరి వచ్చేశారు. వాళ్లు వచ్చిన ఒక పావు గంటలో సీతారామారావు ఆ యిల్లు వదిలిపెట్టాడు.

తరవాత ఒక ఏడాదిపాటు అతను డబ్బు కావలసివచ్చినప్పుడల్లా వచ్చేవాడు. అతను పది అడిగితే శేషు పాతిక ఇచ్చేది. ఆమె తప్పు లేదు. అతన్ని పెళ్ళి చేసుకుంటానన్నది. అతన్ని తన ఇంట వుండమన్నది.

“నీ బరువు నువు మోసుకోగల స్థితికి వచ్చావు. నా బరువు కూడా దేనికి మోస్తావు?” అన్నాడతను.

“ఇప్పుడు మొయ్యటం లేదా” అన్నదామె నవ్వుతూ.

అతను మళ్ళీ ఆమెకు కనిపించలేదు.

*

*

*

ఇంజనీరింగ్ కాలేజీకి వెళ్ళినాక సీతారామారావుకు ఆనాడు గానకళ పాడుతున్నట్టు తెలిసింది.

లత చాలా సంతోషించింది.

“నాకా గానకళ పాట అంత బాగుండదు” అన్నాడతను.

శేషు తీవ్రంగా వచ్చి వేదికపైన కూచున్నది. తెల్లటి బట్టలు కట్టుకుని మల్లె పువ్వులాగా వున్నది. చేతి రుమాలు చాలా చిన్ని వుండగా చుట్టి దానితో మాటి మాటికీ మూతి చుట్టూ తుడుచుకుంటున్నది. తబలా, హార్మోనియం, క్లారిన్లెట్టూ, ఓ వయొలిన్, మొరాకోస్ పక్క వాద్యాలు.

వాద్యాలు శృతి చేసుకునే సమయంలో శేషు ఒక చిన్న బుల్లి పుస్తకం తన ముందు నేలపైన పెట్టుకుని చూపుడు వేలూ - మధ్య వేలూ వువయోగించి పేజీలు అటూ యటూ తిప్పింది.

తీరా ప్రారంభించవలసి వచ్చేసరికి ఆమె వక్కకు ఒంగి హార్మోనిస్టుతో యేదో చెప్పింది. వాద్య బృందం హంస ధ్వని స్వరాలు మోగించింది. శేషు “వాలాపి గణపతిం భజే” ప్రారంభించింది.

సీతారామారావు నిర్ఘాంతపోయాడు. లత నిరాశతో అతని వక్కన మూలిగింది.

శేషు యీ పాట యెందుకు పాడాలి? తనను చూసిందా! తన కింకా కర్ణాటకం వచ్చినని చూపిస్తుందా? శేషు పాడుతుంటే కృతి కూడా సినిమా పాటల్లేనే వుంది. తబలావాడు త్రితాల్ దరువు వేస్తున్నాడు.

శేషు పెద్ద పెద్ద సంగతులు వేస్తున్నది, ఘోరంగా ఉన్నాయి అవి.

[పేక్షకులు కిల కిలలాడటం మొదలుపెట్టారు.

సీతారామారావుకు శేషుపైన జాలి వేసింది. లేచి, "ఆపు శేషా!" అని కేక పెడదామనుకున్నాడు. అంతా అతనికి పీడ కలలాగా ఉంది.

తనకు లత వద్దు, ఆమె డబ్బు వద్దు, శేషును తీసుకుని వెళ్ళి ఏ గుడిసె లోనో పెట్టి రోజూ కర్ణాటకం సాధన చేయించి, ఏ అన్నామలై హాలులో అయిన పాట కచ్చేరీ చేయించాలి తను! అప్పుడుగాని ఈ పీడకల కరిగిపోదు....

అందరూ చప్పట్లు కొట్టారు. శేషు ఎప్పుడో వాతాపి పూర్తిచేసి సినిమా పాట ఎత్తుకున్నది. ఆ జర్నలిస్టు అవాచ్యమైన పేరు పెట్టిన జాతికి చెందిన పాట. ఆ పాట పాడటానికి పాడే మనిషి ఎక్కడికక్కడ తన ఊపిరి పోతున్నట్టూ తనను యెవరో వెనకనించి తోస్తున్నట్టూ పాడాలి

వినేవాళ్ళ ఆనందానికి మేరలేదు. లత సంతోషం పట్టలేకుండా ఉంది. పెద్ద మల్ల యుద్ధం చేసినట్టుగా సీతారామారావు నిలువునా నీరసించి తేలికగా ఉచ్చ్వాస నిస్సాసాలు సాగించాడు.

చీకట్లోపడి యింటికి తిరిగివచ్చి బోజనంచేసి సీతారామారావు మేడపైకి వెళ్ళాడు. వరండాలోకి చల్లని గాలి వీస్తున్నది. ఆకాశాన నక్షత్రాలు కాంతి వంతంగా ప్రకాశిస్తున్నాయి.

లత వచ్చి అతని పక్కనే నిలబడింది,

సీతారామారావు ఆమె నడుముచుట్టూ చెయ్యివేసి, "నీకు నడుములో ఇంత అందం ఎట్లాపెట్టాడు దేవుడు?" అన్నాడు.

"ఒక్కొక్కరికి ఒక్కొక్కరకం అందం పెడతాడు దేవుడు," అన్నది లత ఉదాత్తంగా.

"కాని అన్నింటికంటే అందమైనది డబ్బు లతా. పోతే డబ్బుపోతుంది గాని, దానిలో ఉండే అందంమటుకు పోదు. మిగిలిన అందాలు అట్లా కాదు," అన్నాడు సీతారామారావు.

"అంటే?" అన్నది లత అయోమయంగా.

అతను పలకలేదు. అతని ముఖంలో ఉండే భావం ఏమిటో చీకటిలో లతకు తెలియరాలేదు.

[ముద్రణ : ? నవగ్రహకూటం (కథల సంపుటి),
జనతా ప్రచురణాలయం, విజయవాడ.]